

కళ్లులేవుగాని రెక్కలున్నాయి!

సుదర్శనానికి కొద్దిగా చదువున్నది. కొంచెంగా ఆస్తి వుంది. సినిమాలలోనూ, క్రికెట్లోనూ మంచి ఆసక్తి వున్నది. వాటిలో పాల్గొనాలనే దురాశా లేదు. లేనిపోని పగటి కలలు కనే మనిషి కాదు. అతనికి రెండే ప్రగాఢ వాంఛలు: టిప్ టాప్ గా డ్రెస్ చేసుకోవటమూ, ప్రేమించిన అమ్మాయిని పెళ్లాడమూనూ.

ఇందులో ఒకటి - టిప్ టాప్ గా డ్రెస్ చేసుకోవటం - ఐదారేళ్లుగా, మీదయవల్ల తీరుతూనే వస్తున్నది. యంగ్ మెన్స్ కల్చరల్ అసోసియేషన్ లో రమ్మీ ఆడే పెద్దమనుషులు నడగండి. "పట్నంలో బెస్ట్ డ్రెస్ మాన్ యెవరూ?" అని. తడవుకోకుండా సుదర్శనం పేరు చెప్పేస్తారు.

దేవుడు మేలు చేస్తే రెండో పగటికల కూడా ఫలింజే సూచనలూ పుష్కలంగా కనిపిస్తున్నాయి. మరి పుష్కలంగా! - అదే వచ్చిన చిక్కు, ఒక్క వెంకు చాలు, లేదూ, ఒక్క వాణి చాలు. ఇద్దరై పోయారు. ఇద్దరూ యిద్దరే.

ఒకతె సుదర్శనం వాళ్ళ యింటి దక్షిణపు కిటికీలోంచి చూస్తే వుదయం వూట తమ హాయి గదిలో చదువుకుంటూ కనిపిస్తుంది. అది వెంకు. ఎప్పుడూ తల కొంచెం రేగి వుంటుంది. చెక్కిళ్ళ మీదుగా కాంతి జలపాతంలాగా జారి పోతూ వుంటుంది. కొద్దిగా ఎమెన్ రాజం టచ్! పెద్ద కళ్ళు. తరుచు ఆ కళ్ళు వుత్తరంకేసి చూస్తాయి. అప్పుడు వాటిలో జాలి, దైర్యమూ, అనుమానమూ కనిపిస్తాయి.

వెంకుకు సుదర్శనం యేనాడో "ఎంకి" అని పేరు పెట్టేశాడు. "ఎంకి వంటి పిల్ల లేదోయ్, లేదోయ్" అనుకునేవాడు. "కళ్ళెత్తితే సాలు కనకాబి నేకాలు" అనుకునేవాడు.

"ఎంకి వంటిపిల్ల లేదోయ్, లేదోయ్" అన్నది నిజం కాదు, కాదు. అదే వచ్చిన చిక్కు. వాణి వుంది. లేకుండా యెలా పోతుంది? సుదర్శనం వాళ్ళ యింటి వుత్తరపు కిటికీ లోంచి చూడు - రాత్రి వూట; తన బెడ్ రూమ్లో ఏదో చేస్తూ కనిపిస్తుంది.

వెంకు ఆర్డయితే, వాణి స్పోర్టు - మస్కాడ్ బాటింగ్లా వుంటుంది. హజారే బొలింగ్లా గుంటుంది. ఆమె కూడా తరుచు దక్షిణంగా తన కళ్ళను ఫైర్ చేస్తూ వుంటుంది. "వాణి నా రాణి" అనుకుంటాడు సుదర్శనం.

"త్రిభుజ ప్రణయం", ప్రేమ త్రిభుజం" లాంటి మాటలు సుదర్శనానికి చాలా వెగటనిపిస్తాయి. మోడర్న్ లవ్ నీట్యుయేషన్కు సంస్కృతం పనికి రాదు. "ఇద్దరమ్మాయిలు - ఒకబ్బాయి!" అంటే బాగుంది. "తీన్ తేరా!" అంటే అమంగళం ధ్వనిస్తున్నా. ముక్తసరిగా వుంది.

ఈ యిద్దరిలో యెవ రెక్కువో తేల్చేసుకోవటానికి సుదర్శనం తహతహ లాడలేదు. కాళేశ్వరరావుగారైనా ఇద్దరి మెళ్లో వున్నై కట్టొద్దన్నారుగాని, ఇద్దరు వదువులను చూడవద్దన్నారా? సుదర్శనం ఇరవై ఇద్దర్ని గురించి పగటి కలలు కనదలిచినా చట్టం అతన్ని అడ్డలేదు. అంతేత అతను ప్రస్తుతానికి యిద్దర్ని ప్రేమిస్తూ పర్యవసానాన్ని కాలానికి విడిచిపెట్టేశాడు.

"నా కేమో యిద్దరూ ఒకటే. వాళ్ళలో యెవరికి నే నంటే యెక్కువ యిష్టమైతే వాళ్ళది చాన్సు!" అనుకున్నాడు సుదర్శనం.

అతను కిటికీలోంచి పంపే ప్రేమ రాడార్ తరంగాలు అటు వెంకునుంచీ, ఇటు వాణి నుంచీ కూడా బొన్స్ అయి తిరిగి వస్తూనే వున్నాయి. ఇద్దరూ తమ యింటికి వచ్చేవాళ్ళే, తనతో మాట్లాడేవాళ్ళే. కాని యెవరూ గమనించనప్పుడు దూరమై పోయినట్టుగా ప్రవర్తిస్తారు. అప్పుడు వాళ్ళ చూపులకు "వార్ హెడ్స్" యేర్పడతాయి.

ఎందుకు? ఏమో!

వెంకు ఆతనితో నీనిమాలు గురించి మాట్లాడుతుంది. మాట్లాడుతున్నంత నేనూ నవ్వుతోనే వుంటుంది. ఆ నవ్వు ఏర్కండిషనింగ్ లా వుంటుంది.

వాణి స్పోర్ట్స్ గురించి మాట్లాడుతుంది. వాణి నవ్వుతే, పిక్చర్ కు ప్రేక్షకులిచ్చే ఆప్లాజ్ లా గుంటుంది.

తన ప్రణయ గాథలో యేర్పడిన అసాధారణ పరిస్థితిని సుదర్శనం చక్కగా గ్రహించాడు. ఒక యంగ్ మాన్ యిద్దరు గర్ల్స్ ను, లేదూ ముగ్గుర్ని సరదాగా, లేక ఊసుపోకక, లవ్ చేసినప్పటికీ అన్నిటికీ సమమైన క్లెయిమ్ వుండటం తటస్థించదు. ఒకతె కొంచెం హెచ్చు బాగుంటే మరొకతె అంత బాగుండదు. ఒకతె హెచ్చు స్నేహం కనబరిస్తే, మరొకతె హెచ్చు ముఖావం కనబరుస్తుంది. ఒకతె పెళ్ళాం అయే పోనీబిలిటి వుంటే మరొకతెకు వుండదు.

వెంకు అండ్ వాణి కేసులో యివేవీ లేవు. ఇద్దరూ పెళ్ళికావలసిన ఆమ్మాయిలు. ఇద్దరూ సుదర్శనం శాఖ వాళ్లే - సంమాన్ని దుమ్మెత్తి పోసి మంచి వుపన్యాసం దంచే అవకాశంలేదు. ఇద్దరిలో యేఒకరైనా తనని "గ్లాడ్" గా పెళ్ళాడేటట్టే వున్నారు.

ఇదే నీనిమా కథలోని "లవ్ ట్రయాంగిల్" ఐతే హీరో మదనపడి చచ్చే వాడు. నీనిమా హీరో కాకపోవటంవల్ల సుదర్శనం మదనపళ్ళేదు. ఆతను పడే మదనంతా ఒకతెను పెళ్ళాడి రెండోదాన్ని పోగొట్టుకునేటప్పుడు!

వెనకటకి బోజరాజు కాళిదాసు శ్లోకాన్ని, భవభూతి శ్లోకాన్ని త్రాసులో వేసి తూచినట్లుగా సుదర్శనం వెంకునీ, వాణినీ త్రాసులోపెట్టి తూచి యిద్దరూ ననుంగా వున్నారని తేల్చుకున్నాడు. కాని ఆ త్రాసునే సుదర్శనం తల్లి చేతికిస్తే వాణి వైపు మొగ్గు చూపివుండేది. కారణం - వాణి తండ్రి తన కాబోయే అల్లుడికి యొక్కవ కట్నం యివ్వగలడు. వెంకు వాళ్ళది కొంచెం తక్కువస్థితి.

ఆ త్రాసునే సుదర్శనం వాళ్ళ నాన్న చేతికిస్తే వెంకు వేపు మొగ్గు చూపేది. వెంకూ వాళ్ళది పెద్ద స్థితి కాకపోయినా వాళ్ళ వెనక మహా వృక్షం లాంటి మనుషులున్నారు. వెంకు పినతండ్రి రిజర్వు బ్యాంకు డిపార్టుమెంటులో పెద్ద వుద్యోగి. ఆ పిల్ల మేనమామ కూడా ఢిల్లీ సెక్రెటేరియట్ లో ఏదో పెద్ద హోదా వెలగబెట్టుతున్నాడు. వీళ్లు పెట్టనికోటలు. పెద్ద హోదాల్లో వున్నాం గదా అని పేద చుట్టాలను చిన్న చూపు చూసే రకం కాదు. ప్రతి యేడూ వస్తారు, పది రోజులుండి వెళతారు. వాళ్లు వచ్చిన్నడు వెంకు వాళ్ళ యిల్లు తిరణారే. అటువంటి పిల్లను చేసుకుంటే తన కొడుక్కి లాభమని సుదర్శనం తండ్రి నమ్మకం.

తన ప్రేమ గాథ తాలూకు ఆఖరి సీక్వెన్సు యిలాటి చొప్పదంటు కన్సిడరేషన్లపై ఆధారపడి వుంటుందని తెలిసే సుదర్శనం యిద్దరమ్మాయిలను గురించి సమంగా పగటి కలలు కన్నాడు. వాళ్ళలో ఎవతె తనకు దక్కకుండా పోయినా తాను డిజిప్టాయింట్ కాగూడదు చూడండి!

తన ప్రణయ రథం యే కుదుపూ లేకుండా పెళ్ళి పందిట్లోకి నడవగలం దులకు తీసుకోవలసిన ప్రికాషన్లన్నీ తీసుకున్నప్పటికీ సుదర్శనానికి "జోల్డ్" తగలనే తగిలింది.

మొన్నటి మార్చి 16 న వాణి వాళ్ళమ్మవచ్చి సుదర్శనం వింటుండగానే, "విన్నారా? అమ్మాయికి సమ్మంధం నిశ్చయమైంది. రేపు తాంబూలాల పుచ్చు కుంటున్నారు" అన్నది.

వరుడు డాక్టరేట్ సంపాదించుకున్న నైంటిస్తు. ఆమెరికాలో ఆరేళ్ళు వుండి చదువుకుని వచ్చాడు. యూసీన్ వాళ్ళే రెండు వేలు జీతమిస్తున్నారు.

"కట్నం పది వేలు చాలునన్నాడు. ముష్టి పది వేలు! పిల్ల నచ్చి చేసు కుంటున్నారు గానివ్వండి, ఆ సమ్మంధానికి లక్షలు రావుటండీ!" అన్నది వాణి వాళ్ళమ్మ.

సుదర్శనం గుండె జారిపోయింది. అతను పడిన జాగ్రత్త అంతా ఏమయిందో తెలియదు. వాణికి సమ్మంధం కుదిరినట్టు తెలియగానే అతను తానింతకాలమూ వాణిపైనే అన్ని ఆశలూ పెట్టుకున్నట్టుగా బాధపడి, ఒక్క సారిగా "సింక్" అయిపోయాడు. వాణి కాబోయే మొగుణ్ణి తిట్టుకున్నాడు. జీతం రాగానే సరా! వట్టి లూపర్ వెధవా, తాగుబోతూ, ముండల ముతాకోరూ, సెఫిలిటిక్కు, నీగ్రో మొగమూ అయి ఉంటాడు! ఆ వెధవను చేసుకున్నదో వాడి యావజ్జీవితమూ ఏడుస్తుంది. బహుశా, ఈ రాత్రి వాణి ఒంటరిగా తన దగ్గరికి వచ్చి, ఎలాగైనా యీ పెళ్ళి తప్పించమని బతిమాలుతుంది. ఆమెతో లేచిపోయి, ఏ కలకత్తాలోనో రిజిష్టర్డు మేరేజి చేసుకునే దైర్యం, సాహసాలు తన కున్నాయా? దైర్య సాహసాలెలావున్నా, ఆధమం నాలుగైదు వందలు నగదు కావాలి. తన దగ్గర లేదు. నాన్న నడిగితే యివ్వడు. వాణి సంబంధం కూడా నాన్నకు యేనాడూ మోజు లేదు.

ఆ రాత్రి సుదర్శనం వుత్తరపు కిటికీ దగ్గర పాతుకుపోయాడు. కాని వాణి కనిపించలేదు. ఒక్కసారి బెడ్ రూమ్లోకి వచ్చింది గాని దక్షిణంగా చూడనేలేదు. మనిషిలో విషాద విచార చ్చాయలేమీ లేవు. "డామ్ ఫూల్!" అని తిట్టుకున్నాడు.

మర్నాడు సుదర్శనం డాక్టరు రాధాకృష్ణమూర్తిని స్వయంగా చూశాడు. తాను అనుకొన్నదంతా పొరపాటే. డాక్టరు హాలీవుడ్ సినిమా స్టార్ బాబులా గున్నాడు. పాతిక వేలు ఖరీదు చేసే లెప్టోహ్యాండ్ డ్రైవ్ కారులో వచ్చాడు!.... ఆతన్ని చూశాక సుదర్శనం స్పోర్టివ్ గా తన ఓటమి ఒప్పేసుకున్నాడు. లక్ష్మి ఆతన్ని వదిలేసి తనను పెళ్ళి చేసుకుంటే నిజంగా డామ్ పూలే అవుతుంది!

కాగల పని గంధర్వులే తీర్చారన్నట్టు తనకు వెంకు వుండనే వుంది. "రాసోలింటికైన రంగు తెచ్చే పిల్ల నా యెంకి నా గుండె నమిలి మింగిన పిల్ల!"

తన ప్రణయం ఇప్పుడొక దరి చేరింది. ఇప్పుడు తన ప్రేమనీ, కలల్నీ నిరర్థ్యంతరంగా వెంకుపైన కేంద్రీకరించవచ్చు!

వెంకుతో వాణి పెళ్ళి గురించి మాట్లాడే నెపం మీద వాళ్ళింటికి వెళ్ళాడు సుదర్శనం. ఆతన్ని చూడగానే వెంకు వోల్టాస్ మందహాసం ఒకటి పారేసి, లోపలికి వెళ్ళి పొగలు గక్కే కాఫీ తెచ్చి యిచ్చింది.

"తిక్క గరల్ - వాణి" అన్నాడు సుదర్శనం వేళ్ళమీద వూడుకుంటూ.

"అవును, మంచి సమ్మంధం.... ఈ పెళ్ళికి ఎంతలేదన్నా పాతిక, ముప్పై వేల ఖర్చు జరుగుతుంది," అన్నది వెంకు.

"అయితేమటుకేం? వాణి ఇంకా నా రాణి" అన్నాడు సుదర్శనం.

"నే నంత రూఢిగా చెప్పలేను. ఒక లెవెల్లో బతకటానికి అలవాటు వడితే అందులో వుండే మజా తెలియకుండా పోతుంది. అంతకుమించిన సుఖాలే కొంటవుతాయి. చూస్తూండండి, వాణి లైఫ్ చాలా అసహజంగా వుండబోతుంది."

మర్యాదకోసం, "ఓ, నో, నో!" అన్నాడు గాని, వెంకు అన్న మాటలు కొంత నిజం లేకపోలేదనీ, రేపు ఆ డాక్టరుతో వాణి పొందే సుఖం కంటే వెంకు తనతో ఎక్కువ సుఖం పొందవచ్చుననీ సుదర్శనం గుర్తించాడు.

"లవ్"కు ముఖ్యమైన దేమిటి విరామం? విశ్రాంతి! లీజర్! అది తనకు వుండేదానో నూరోవంతు ఆ డాక్టరు కుండదు. వాణికన్న వెంకే అదృష్టవంతు రాలని తేలిపోవచ్చు.

"పోనీ, నీకు ఇంతకన్న లక్ష్మి మాచ్ వస్తుందని హోప్ చేద్దాం!" అంటూ సుదర్శనం వెంకు వద్ద శలవు తీసుకొని ఇంటికి వచ్చేవాడు.

ఆ మర్నాడు - అంటే మార్చి 18 న ఢిల్లీనుంచి వెంకు మేనమామ దిగాడు. వాళ్ళ యింటి ముందు నాలుగు కార్లు వెలిశాయి. ఒక సర్కిల్ ఇన్ స్పెక్టరు వచ్చి వెళ్ళాడు. ఇంకెవరో ఆఫీసర్లు వచ్చారు, వెళుతున్నారు. ఇల్లు వి. ఐ. పీ. క్వార్టర్లు కింద మారిపోయింది.

దక్షిణపు కిటికీ నుంచి చూస్తున్న సుదర్శనానికి రకరకాల దుస్తులతో ఎయిర్ పోర్స్ యూనిఫారం కూడా కనిపించింది. "వెంకు మేనమామకు డిఫెన్స్ పోర్టు పోలియో గాని రాలేదు గదా!" అనుకున్నాడతను.

ఇంతలో వెంకు వాళ్ళింటికి వెళ్ళి వచ్చిన అమ్మ సుదర్శనంతో, "చూశావుట్రా? చక్కని కుర్రాడు! వెంకు అదృష్టవంతురాలు" అన్నది.

సుదర్శనం కొయ్యబారిపోయాడు. అతను ఏమీ అడక్కుండానే తల్లి అంతా చెప్పకొచ్చింది. వెంకు మేనమామ వెంకుకు సంబంధం తెచ్చాడు. తెచ్చాడేమిటి? వెంటపెట్టుకొచ్చాడు. కుర్రాడికి యిరవై రెండేళ్ళ వయసు. ఎయిర్ పోర్స్ లో కాపైన్. కట్నాలు తీసుకోట్ట. పెళ్ళి అంతా పాతిక రూపాయల్లో జరగాలని పట్టు వట్టాడు. వెంకును చూస్తూనే తన యిష్టాన్ని తెలిపాడు!

కొయ్యబారివున్న సుదర్శనం అదే స్థితిలో వెంకు వాళ్ళింటికి వెళ్ళాడు. కాపైన్ కృష్ణారావును చూశాడు. తన ఓటమిని అంగీకరించాడు. వాణ్ణి కాదని తనను చేసుకుంటే వెంకుకన్న "డామ్ ఫూల్" వుండదు!

"కంగ్రాచులేషన్స్ హార్టీ కంగ్రాచులేషన్స్!" అంటూ సుదర్శనం కాపైన్ చెయ్యి నొక్కి, వెంకుకేసి ఒక పిచ్చి నవ్వు నవ్వి, యింటికి వచ్చేవాడు.

[ముద్రణ : ? నవగ్రహకూటం (కథల సంపుటి),
జనతా ప్రచురణాలయం, విజయవాడ.]